

பிரஸார் பாரதி

அகில இந்திய வானொலி, சென்னை - 4

07 05 2026 THURSDAY 6 45 AM

வணக்கம் - மாநில செய்திகள்

தலைப்புச் செய்திகள்

1. இந்தியா - வியட்நாம் இடையே இருதரப்பு வர்த்தகம் கடந்த பத்தாண்டுகளில் பெரும் வளர்ச்சியடைந்துள்ளதாக குடியரசுத்தலைவர் திருமதி. திரௌபதி முர்மு தெரிவித்துள்ளார்.
2. மக்கள் உறுப்பு தானம் செய்து, உயிர்காக்கும் நடவடிக்கைகளுக்கு உதவ வேண்டும் என்று மத்திய சுகாதார அமைச்சகம் வலியுறுத்தியுள்ளது.
3. தமிழகத்தில் புதிய அரசை அமைப்பதற்கான ஆலோசனைகள் தொடர்ந்து நடைபெற்று வருகின்றன.
4. ஆட்சியமைக்க த.வெ.க.வுக்கு ஆதரவு அளிக்கப்பட மாட்டாது என்று அஇஅதிமுக தெரிவித்துள்ளது.
5. ஐபிஎல் கிரிக்கெட் போட்டியில் ஹைதராபாத் அணி 33 ரன் வித்தியாசத்தில் பஞ்சாப் அணியை வென்றது.

>>>>>><<<<<<<<

இந்தியா - வியட்நாம் இடையே இருதரப்பு வர்த்தகம் கடந்த பத்தாண்டுகளில் பெரும் வளர்ச்சியடைந்துள்ளதாக குடியரசுத்தலைவர் திருமதி. திரௌபதி முர்மு தெரிவித்துள்ளார்.

புதுதில்லி வந்துள்ள வியட்நாம் அதிபர் திரு. Tom Lam நேற்றுமாலை குடியரசுத்

தலைவர் மாளிகையில் தம்மை சந்தித்த போது அவர் இதனை தெரிவித்தார்.

இருநாடுகளும் பயன்பெறும் இருதரப்பு வர்த்தகத்தை மேலும் வலுப்படுத்த

இந்தியா ஆர்வமுடன் உள்ளதாக குடியரசுத்தலைவர் கூறினார்.

வர்த்தகம், சுகாதாரம், அறிவியல் மற்றும் தொழில்நுட்பம், சுற்றுலா போன்ற

துறைகளில் இருதரப்பு உறவுகள் விரிவடைந்துள்ளதாகவும் அவர் குறிப்பிட்டார்.

இந்தோ - பசிபிக் பெருங்கடல் முன்முயற்சியில் வியட்நாமின் பங்களிப்பு குறித்து

அவர் பாராட்டு தெரிவித்தார்.

இருநாடுகளுக்கு இடையேயான உறவில், பாதுகாப்பு துறை முக்கியப் பங்கு

வகிப்பதாக அவர் கூறினார்.

பிராந்திய அமைதி மற்றும் ஸ்திரத்தன்மைக்காக வியட்நாமுடன் இணைந்து

செயல்பட இந்தியா உறுதியூண்டுள்ளதாகவும் அவர் தெரிவித்தார்.

இருநாடுகளும் வரலாற்று நாகரீகம் மற்றும் கலாச்சார உறவுகளில் வலுவான

நட்புறவை கொண்டுள்ளதாக திருமதி. திரௌபதி முர்மு குறிப்பிட்டார்.

>>>>>><<<<<<<<

மக்கள் உறுப்பு தானம் செய்து, உயிர்காக்கும் நடவடிக்கைகளுக்கு உதவ

வேண்டும் என்று மத்திய சுகாதார அமைச்சகம் வலியுறுத்தியுள்ளது.

ஹரியானாவின் சந்திமந்திரில் உள்ள கமாண்ட் மருத்துவமனையில் நடைபெற்ற

உறுப்பு தானம் குறித்து அது சுட்டிக்காட்டியுள்ளது.

இந்திய ராணுவ வீரர் ஒருவரின் 41 வயதான மனைவி மூளைச்சாவு அடைந்த நிலையில், அவரது குடும்பத்தினரின் சம்மதத்துடன் அவரது உறுப்புகள் 4 பேருக்கு பொருத்தப்பட்டதாக அது தெரிவித்துள்ளது.

இது, கருணை மற்றும் தேச ஒற்றுமையின் உதாரணமாக திகழ்வதாக அது கூறியுள்ளது.

நாட்டில், உறுப்பு தான கட்டமைப்பை வலுப்படுத்துவதில் தொடர்ந்து உறுதியூண்டுள்ளதாகவும் மத்திய சுகாதார அமைச்சகம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

>>>>><<<<<<

நாடுமுழுவதும் 40 வயதுக்கு மேற்பட்ட தொழிலாளர்களுக்கான ஆண்டு மருத்துவ பரிசோதனை இன்று நடைபெறுகிறது.

புதுதில்லியில் உள்ள ESI மருத்துவக் கல்லூரி மருத்துவமனையில், மத்திய தொழிலாளர் நலன் மற்றும் வேலைவாய்ப்புத்துறை அமைச்சர் திரு. மன்சூக் மாண்டவியா இந்த மருத்துவ முகாமை தொடங்கி வைக்கிறார்.

ரசாயனங்கள், நச்சுப்பொருட்கள், கனரக இயந்திரங்களை கையாளுதல் உள்ளிட்ட ஆபத்தான பணிகளில் ஈடுபடும் தொழிலாளர்களுக்கு வயது உச்சவரம்பின்றி மருத்துவ பரிசோதனைகள் செய்யப்படவுள்ளதாக தொழிலாளர் நல அமைச்சகம் தெரிவித்துள்ளது.

>>>>>><<<<<<<<

தமிழகத்தில் உள்ள அரசு கலை மற்றும் அறிவியல் கல்லூரிகளில் இளநிலை பட்டப்படிப்பு முதலாம் ஆண்டு மாணவர் சேர்க்கைக்கான விண்ணப்பங்களை இன்று முதல் சமர்ப்பிக்கலாம் என்று மாநில அரசு கூறியுள்ளது.

இதற்கான விண்ணப்பத்தை www.tngasa.in என்ற இணையதளம் வாயிலாக பதிவு செய்யலாம் என்று அறிவித்துள்ளது.

மாநிலத்தில் உள்ள 181 அரசு கலை மற்றும் அறிவியல் கல்லூரிகளில் 159 பாடப்பிரிவுகளுக்கு மாணவர்கள் விண்ணப்பிக்கலாம்.

விண்ணப்பங்களை பதிவு செய்ய இம்மாதம் 29ஆம் தேதி கடைசி நாளாகும்.

இணையதளம் வாயிலாக விண்ணப்பிக்க இயலாத மாணவர்கள் அரசு கலை மற்றும் அறிவியல் கல்லூரிகளில் உள்ள மாணவர் சேர்க்கை உதவி மையங்கள் மூலம் விண்ணப்பிக்கலாம் என்று மாநில அரசின் செய்திக்குறிப்பு தெரிவிக்கிறது.

>>>>>><<<<<<<<

தமிழகத்தில் புதிய அரசை அமைப்பதற்கான ஆலோசனைகள் தொடர்ந்து

நடைபெற்று வருகின்றன

108 தொகுதிகளில் வெற்றிபெற்ற த.வெ.க. தலைவர் திரு. விஜய், நேற்று சென்னையில் ஆளுநர் திரு. ராஜேந்திர விஷ்வநாத் அர்லேகரை சந்தித்து, ஆட்சியமைக்க உரிமை கோரினார்.

அதனைத் தொடர்ந்து, 118 உறுப்பினர்களின் ஆதரவோடு, பெரும்பான்மையை பெறுவதற்கான முயற்சிகளில் அக்கட்சி தொடர்ந்து ஈடுபட்டு வருகிறது.

ஆட்சியமைக்க த.வெ.க-வுக்கு ஆதரவு அளிக்கப்படும் என்று காங்கிரஸ் அறிவித்துள்ளது.

ஆனால், த.வெ.க-வுக்கு ஆதரவு அளிக்கப்பட மாட்டாது என்று அஇஅதிமுக தெரிவித்துள்ளது.

சென்னையில் நேற்று, அக்கட்சியின் சட்டப்பேரவை உறுப்பினர்கள் ஆலோசனைக் கூட்டத்திற்குப் பின், செய்தியாளர்களிடம் பேசிய அக்கட்சியின் துணை பொதுச்செயலாளர் திரு. கே.பி. முனுசாமி, த.வெ.க-வுக்கு ஆதரவு அளிப்பது குறித்து ஆலோசிக்கப்படவில்லை என்று கூறினார்.

ஆதரவு கோரி தங்கள் கட்சிக்கு த.வெ.க. கடிதம் அனுப்பியிருப்பதாகவும், அதுகுறித்து பரிசீலித்து முடிவெடுக்கப்படும் என்றும் இந்திய கம்யூனிஸ்ட் கட்சி தெரிவித்துள்ளது.

மார்க்சிஸ் கம்யூனிஸ்ட் கட்சி தங்கள் முடிவை அறிவிக்கவில்லை.

விடுதலை சிறுத்தைகள் கட்சியின் நிலைப்பாடு குறித்தும் இன்று தெரிவிக்கப்படும் என்று அக்கட்சியின் தலைவர் திரு. தொல் திருமாவளவன் கூறியுள்ளார்.

இதற்கிடையே, திமுக சட்டப்பேரவை உறுப்பினர்கள் கூட்டம் இன்று சென்னையில் நடைபெறவுள்ளது.

>>>>><<<<<<<

தமிழகத்தில் நீலகிரி, கோவை, ஈரோடு, திருப்பூர், திண்டுக்கல் உள்ளிட்ட 11 மாவட்டங்களின் சில பகுதிகளில் இன்று இடியுடன் கூடிய கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

மதுரை, தேனி, தென்காசி, விருதுநகர், திருநெல்வேலி, கன்னியாகுமரி மாவட்டங்களில் குறிப்பிட்ட இடங்களில் இன்று பலத்த காற்றுடன் கனமழைக்கு வாய்ப்புள்ளதாகவும் அது கூறியுள்ளது.

இதற்கிடையே, மாநிலத்தில் கோடை வெப்பத்தின் தாக்கம் அதிகரித்துள்ள நிலையில், சில மாவட்டங்களில் மழை பெய்து, குளிர்ச்சியான சூழல் ஏற்பட்டது.

தென்காசி மாவட்டத்தில் நேற்று காலை வெப்பம் அதிகரித்திருந்த நிலையில், மாலையில் பெய்த மழையால் மக்கள் மகிழ்ச்சி அடைந்ததாக எமது செய்தியாளர் தெரிவிக்கிறார்.

(வாய்ஸ் பைட் – செந்தில் 39 செகண்ட்ஸ்)

தருமபுரி மாவட்டத்தில் கடந்த சில நாட்களாக 100 டிகிரி செல்சியஸ் அளவிற்கு மேல் வெப்பம் பதிவான நிலையில், நேற்று மாலை சூறைக்காற்றுடன் கனமழை பெய்தது.

சுமார் ஒரு மணிநேரத்திற்கு மேலாக பெய்த கனமழையால், பிரதான சாலைகளில் தண்ணீர் தேங்கியது.

இம்மழையால் பொதுமக்களும், விவசாயிகளும் மகிழ்ச்சி அடைந்ததாக எமது செய்தியாளர் தெரிவிக்கிறார்.

>>>>>><<<<<<<<

இருவரிச் செய்திகள்

அமெரிக்காவும் - ஈரானும் தடைகளை நீக்குவதாக அறிவித்துள்ள நிலையில், Hormuz நீரிணை மீண்டும் திறக்கப்படும் என்று தகவல்கள் தெரிவிக்கின்றன.

>>>>><<<<<<<<

அமெரிக்காவுடனான பங்களாதேஷின் வர்த்தக ஒப்பந்தம், ஒருதலைபட்சமானது என்று பங்களாதேஷ் ஊடகங்கள் தெரிவித்துள்ளன.

>>>>><<<<<<<<

மேற்குவங்கம், வடக்கு 24 பர்கானா மாவட்டத்தில் அம்மாநில பிஜேபி தலைவர் திரு. சுவேந்து அதிகாரியின் உதவியாளர் சந்திரநாத் ராத் அடையாளம் தெரியாத நபரால் நேற்றிரவு சுட்டுக்கொல்லப்பட்டார்.

>>>>><<<<<<<<

கேரள சட்டப்பேரவைக்கு புதிதாக தேர்ந்தெடுக்கப்பட்டுள்ள காங்கிரஸ் கட்சி உறுப்பினர்கள் கூட்டம் இன்று திருவனந்தபுரத்தில் நடைபெறுகிறது.

>>>>><<<<<<<<

பீகாரில் முதலமைச்சர் திரு. சாம்ராட் செளத்ரி, இன்று தமது அமைச்சரவையை விரிவாக்கம் செய்கிறார்.

>>>>><<<<<<<<

தூத்துக்குடி மாவட்டத்தில் இம்மாதம் 26ஆம் தேதி விசைப்படகுகள் ஆய்வு மேற்கொள்ளப்படும் என்று ஆட்சியர் திரு. விஷ்ணு மஹாஜன் தெரிவித்துள்ளார்.

>>>>><<<<<<<<

ராணிப்பேட்டை மாவட்டம், வாலாஜா அரசு மருத்துவமனையில் சிகிச்சை பெற வந்த

பெண்ணிடம் கையூட்டு பெற்றதாக காவலர் ஒருவரை மாவட்ட காவல்

கண்காணிப்பாளர் பணியிடைநீக்கம் செய்துள்ளார்.

>>>>><<<<<<<

விருதுநகர் மாவட்டம், சாத்தூர் அருகே, கல்குவாரியில் மூழ்கி இரண்டு பேர்

உயிரிழந்தனர்.

>>>>><<<<<<<

தஞ்சாவூர் மாவட்டம், திருக்காட்டுப்பள்ளி அருகேயுள்ள பூண்டி மாதா பேராலயத்தில்

நேற்று மாலை ஆண்டு பெருவிழா கொடியேற்றத்துடன் தொடங்கியது.

>>>>><<<<<<<

காஞ்சிபுரம் கச்சேபேஸ்வரர் கோவிலில் சித்திரை திருவிழாவின் நிறைவை ஒட்டி,

அங்குள்ள இஷ்ட சித்தி திருக்குளத்தில் தீர்த்தவாரி உற்சவம் நேற்று நடைபெற்றது.

>>>>><<<<<<<

விளையாட்டுச் செய்திகள்

ஐபிஎல் கிரிக்கெட் போட்டியில் ஹைதராபாத் அணி 33 ரன் வித்தியாசத்தில்

பஞ்சாப் அணியை வென்றது.

ஹைதராபாதில் நடைபெற்ற இப்போட்டியில், முதலில் பேட் செய்த

ஹைதராபாத், நிர்ணயிக்கப்பட்ட 20 ஓவரில் 4 விக்ெட் இழப்புக்கு 235 ரன் எடுத்தது.

கிளாசன் 69 ரன்னும், இசாந்த் கிஷன் 55 ரன்னும் எடுத்தனர்.

236 ரன் எடுத்தால் வெற்றி என்ற இலக்குடன் பின்னர் களமிறங்கிய பஞ்சாப் அணி, 20 ஓவரில் 7 விக்கெட் இழப்புக்கு 202 ரன் எடுத்து தோல்வியடைந்தது.

லக்னோவில் இன்று நடைபெறவுள்ள போட்டியில் லக்னோ - பெங்களூரு அணியை எதிர்கொள்கிறது.

இப்போட்டி இரவு மணி 7.30-க்கு தொடங்குகிறது.

>>>>><<<<<<<

சீனாவில் நடைபெற்று வரும் சர்வதேச டென்னிஸ் போட்டியில் இந்தியாவின் ரித்விக் - அர்ஜுன் கதே இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்றில், இந்த இணை 6-2, 7-5 என்ற செட்கணக்கில் தைவானின் Tsung Hao Huang - ஆஸ்திரேலியாவின் Kodi Pearson இணையை வென்றது.

>>>>><<<<<<<

ஆசிய இளையோர் குத்துச்சண்டை சாம்பியன் போட்டியில், இந்தியாவிற்கு 27 பதக்கங்கள் கிடைப்பது உறுதியாகியுள்ளது.

உஸ்பெகிஸ்தானின் தாஷ்கண்டில் நடைபெற்று வரும் இப்போட்டியின் 15

வயதுக்குட்பட்டோருக்கான மகளிர் பிரிவு 14 பதக்கங்களையும், ஆடவர் பிரிவு 13

பதக்கங்களையும் உறுதி செய்துள்ளன.

நேற்று நடைபெற்ற ஆடவர் பிரிவில் சாஸ்தா வசந்த் அஷோக்குமார், பர்ஷாந்த்

ஆகியோர் முதல் சுற்றில் வெற்றிபெற்றனர்.

நிதின், ஹர்ஷ்வர்தன் ஆகியோர் இரண்டாவது சுற்றில் வெற்றிபெற்றனர்.

>>>>><<<<<<<

காமன்வெல்த் டேபிள் டென்னிஸ் சாம்பியன் போட்டி, தில்லியில் நடைபெறும்

என்று அறிவிக்கப்பட்டுள்ளது.

ஜூலை 27ஆம் தேதி முதல் ஆகஸ்ட் 2ஆம் தேதி வரை இப்போட்டி தியாக்ராஜ்

மைதானத்தில் நடைபெறவுள்ளது.

இங்கிலாந்து, ஆஸ்திரேலியா, கனடா, நியூஸிலாந்து, தென்னாப்பிரிக்கா,

மலேசியா உள்ளிட்ட 35-க்கு மேற்பட்ட நாடுகள் இப்போட்டியில் பங்கேற்கின்றன.

>>>>>END<<<<<<<